

حضرت شیخ محمد یونس جو پوری

بسم اللہ الرحمن الرحیم

سفر نامہ ہند (۴)

حضرت شیخ محمد یونس جو پوری

بقلم: ڈاکٹر محمد اکرم ندوی آکسفورڈ

آج منگل کا دن ۱۷ شوال سنہ ۱۴۳۸ھ مطابق ۱۱ جولائی سنہ ۲۰۱۷ء ہے، صبح ہی سے مجھ پر اضطراب کی کیفیت طاری ہے کہ کس طرح ہم وقت پر مظاہر العلوم پہنچ جائیں، آج شیخنا المکرم اور اس عصر کے محدث اعظم کی زیارت کرنی ہے، مظاہر العلوم کو بجا ہے کہ اپنے مایہ ناز شیخ الحدیث پر ناز کرے، اور اس مفخرہ علماء، یادگار سلف اور نادرہ روزگار پر فخر کرے:

مبارک منزلے کان خانہ رامہے چنیں باشد

ہمایون کشورے کان عرصہ راشاہے چنیں باشد

میرا خیال مظفر آباد سے سات بجے نکلنے کا تھا، لیکن ناشتہ اور ملاقاتوں کی وجہ سے کچھ تاخیر ہوگئی، عزیز صاب نے میری پریشانی دیکھ کر تسلی دی کہ ہر کام وقت پر ہو جائے گا، ہم لوگ تقریباً ۸ بجے سہارنپور کے لئے روانہ ہوئے:

رگ رگ میں ایک برق خرامان لئے ہوئے

دل ہے ہوائے منزل جانان لئے ہوئے

راستہ میں مولانا ناظم ندوی سے فون پر بات ہوئی، مولانا کا اصرار تھا کہ حضرت شیخ سے ملاقات کے بعد میں تھوڑی دیر کے لئے ان کے ادارے کی زیارت کر لوں، عزیز صاب نے بھی یہی مشورہ دیا، اس لئے میں نے

ہاں کرلی، مولانا ناظم ندوی صاحب ندوہ مین مجھ سے کئی سال سینیر تھے، اور میرے زمانہ میں الاصلاح کے ناظم تھے، اور خطابت اور مقالہ نویسی میں نمایاں۔

راستہ میں سوچ رہا تھا کہ حضرت شیخ سے ملاقات پر ان سے کیا باتیں کرنی ہیں، انہیں عبد اللہ التوم، احمد عاشور، محمد زیاد التکلی، محمد بن ناصر العجمی اور شیخ نظام یعقوبی وغیرہ کا سلام عرض کرنا ہے، اور حدیث کے متعلق کچھ سوالات کرنے ہیں، میں اسی قسم کے خیالات میں گم تھا، اور میں اور میرے ساتھی مختلف موضوعات پر گفتگو میں محو تھے کہ گاڑی سہارنپور شہر میں داخل ہوگئی، جب ہم مظاہر العلوم کے دار قدیم سے دار جدید کی طرف مڑے تو طلبہ واساتذہ کو سڑک کے کنارے اور صحن مدرسہ مین ایستادہ پایا، ماحول پر ایک سکوت طاری تھا، ایک عجیب وغریب سناٹے کا عالم تھا:

ایک افسون بدوش ظلمت میں

ایک گہرے سکوت کا عالم

روئے خندان نہ دیدہ گریان

جلوہ گل نہ رشحہ شبنم

اس وقت تقریباً نو بجے تھے، مین نے ساتھیوں سے دریافت کیا کہ لوگ کیوں کھڑے ہیں، تو کسی ساتھی نے جواب دیا کہ داخلہ کا زمانہ ہے، ابھی تعلیم شروع نہیں ہوئی ہے، اس لئے طلبہ ادھر ادھر ٹہل رہے ہیں، گاڑی دار جدید کے اندر گئی، اور یہی منظر، بلکہ دیکھا کہ طلبہ دار جدید کی اوپر کی منزلوں اور چھتوں پر کھڑے گیٹ کی طرف ٹکلی لگائے ہوئے ہیں، میرے ذہن میں آیا کہ شاید کوئی اہم شخصیت آنے والی ہے اور لوگ اس کا استقبال کر رہے ہیں، میں نے جلدی سے گاڑی سے اتر کر ایک طالب علم سے ماجرا پوچھا، اس نے جو جواب دیا اس کے لئے ہم تیار نہیں تھے، وہ خبر دلخراش ہم پر صاعقہ بن کر گری، اس نے کہا کہ حضرت شیخ یونس کا ابھی انتقال ہوا ہے، اور اسپتال سے ان کا جسد خاکی پہنچنے والا ہے، ہائے جس سے ملاقات کے لئے انگلینڈ سے سہارنپور کا سفر کیا تھا، ہائے ہم جس کی باتیں سننے کے لئے یہاں آئے تھے وہ آواز ہمیشہ کے لئے خاموش ہوگئی، انا للہ وانا الیہ راجعون:

اب اسے ڈھونڈہ چراغ رخ زیبالے کر

ویران ہے میکدہ خم وساغر اداس ہیں

تم کیا گئے کہ روٹے گئے دن بہار کے

میں نے اپنے عرب دوستوں احمد عاشور وغیرہ اور انگلینڈ کے ساتھیوں کو اس حادثہ جانکاہ کی خبر کی، میرے ساتھی ڈاکٹر شاخ اور ان کے والد نے شیخ سے کبھی ملاقات نہیں کی تھی، اور سہارنپور صرف شیخ سے ملنے کے لئے آئے ہوئے تھے، ان کی یہ تمنا نا تمام رہ گئی، اسی طرح اس سال جن طلبہ نے دورہ حدیث میں داخلہ لیا تھا وہ اپنی آرزوں کی قربانی پر نوحہ کنان تھے:

افسوس بر آن دیدہ کہ روئے تو ندیدہ ست

یا دیدہ و بعد از تو بہ روئے نگریدہ ست

آنے والی نسلیں تم پر ناز کریں گی ہم عصرو!

جب یہ سنیں گی تم وہ ہو جس نے فراق کو دیکھا ہے

آہ! سہارنپور کی زینت گئی، اور درہ تاج مظاہر العلوم رخصت ہوا، پورا مدرسہ دار الحزن، ماتمکدہ اور محفل نوجہ و غم میں تبدیل ہو گیا:

شہر سارا بنا ہے بیت حزن

ایک یوسف نہیں جو کنعان میں

اس مدرسہ کی تاریخ میں یہ سب سے بڑا حادثہ تھا، اسکے پہلے شیخ الحدیث مولانا خلیل احمد سہارنپوری اور ان کے جانشین مولانا زکریا کاندھلوی رحمۃ اللہ علیہما کا انتقال یہاں سے دور مدینہ منورہ میں ہوا تھا، اس سلسلۃ الذہب کی تیسری کڑی کا سانحہ ارتحال یہاں پیش آیا، خبر آنا فانا پورے شہر، بلکہ پورے ملک اور اکناف عالم میں پھیل گئی اور لوگ دور دور سے جوق در جوق یہاں پہنچنے لگے، ناظم مدرسہ مولانا سلمان صاحب دامت برکاتہم کے گرد

انسانوں کا ہجوم تھا جو بڑھتا ہی جا رہا تھا، ہم نے ہمت کر کے جگہ بنائی، بڑی مشکل سے مولانا کے پاس پہنچے اور رسم تعزیت ادا کی۔

تیرے جانے سے گمان برہمی دہر کا تھا

تو گیا اور پبا دہر میں محشر نہ ہو

آج بخاری شریف کا سب سے بڑا عالم رخصت ہوا، برصغیر بلکہ پورے عالم اسلام میں اس کے برابر بخاری کا کوئی عالم نہیں تھا، میں نے ہندوستان، پاکستان اور عالم عرب کے شیوخ کی مجالس حدیث میں شرکت کی ہے، اور جن کے دروس نہیں سنے ان کی تحریریں دیکھی ہیں، کسی کو اس مرد نکتہ دان سے کیا نسبت، خاک کو آسمان سے کیا نسبت، میرے عرب دوست علمائے حدیث اس کی بخاری فہمی پر انگشت بندناں تھے، اس کی نکتہ سنجیاں اس کے علم و فہم اور گہرے تدبر و تفکر کا نتیجہ تھیں، اس نے صحیح بخاری پر کسی فقہی یا فکری مکتبہ فکر کے پیروکار کی حیثیت سے نگاہ نہیں ڈالی، وہ صحیح بخاری امام بخاری کی نگاہ سے پڑھنے کا عادی تھا، اس کتاب کے سب سے بڑے شارح حافظ ابن حجر عسقلانی بھی کبھی کبھی شافعی مسلک کی عینک پہنے نظر آتے ہیں، لیکن آج کا رخصت ہونے والا وہ عالم راسخ تھا جس نے حق صدق و امانت ادا کر دیا۔

آج اس ذات نے عالم فانی کو خیر باد کہا، جس کی مجلسوں میں امام علی بن المدینی کی علل فہمی کا تذکرہ ہوتا، جہاں رواۃ حدیث پر یحییٰ بن معین، احمد بن حنبل، ابو زرعہ الرازی اور ابو حاتم الرازی کے اقوال زیر بحث ہوتے، جو ابن تیمیہ، مزی، برزالی اور ذہبی کا عاشق تھا، جو ابن رجب، ابن عبد الہادی کے حوالے دیتا، جو ابن حجر کی آراء کا ناقدانہ تجزیہ کرتا، جس کی ہر مجلس میں نئی تحقیقات سننے کا موقع ملتا، جو متقدمین و متاخرین کی آراء سے واقف ہی نہیں بلکہ ان کے مالہ و ماعلیہ پر درجہ استناد رکھتا تھا، وہ حافظ حدیث تھا، اور اپنے موضوع پر حجت۔

وہ مجلس سونی ہو گئی جس میں حدیث کی کتابوں کے تذکرے ہوتے، جہاں موطا اور اصول ستہ کے نام بار بار آتے، جہاں سنن دارقطنی، سنن بیہقی، مستدرک کحکم پر گفتگو ہوتی، جہاں تاریخ بخاری، تاریخ بغداد، تاریخ دمشق، تہذیب الکمال، تذکرۃ الحفاظ، سیر اعلام النبلاء، میزان الاعتدال اور تہذیب التہذیب زیر بحث آتیں، جہاں مقدمہ مسلم،

علل الترمذی، المحدث الفاصل، معرفۃ علوم الحدیث، الکفایۃ فی علم الروایۃ، الرحلۃ فی طلب الحدیث، الجامع لأخلاق الراوی وآداب السامع، الإلماع، مقدمہ ابن الصلاح، التفسیر والإيضاح، نزہۃ النظر وغیرہ کی گتھیان سلجھائی جاتیں۔ وہ صاحب نظر ہم میں نہ رہا، جو محدثین کے اصول اور سلف کے منہج کے مطابق تفصیل کے ساتھ صفات الہی کی تشریح کرتا، جو خوارج، شیعہ، جبریہ، قدریہ، مرجئہ، معتزلہ، اور دیگر فرق باطلہ کی برملا علمی تردید کرتا، جو اشاعرہ و ماتریدیہ کے اقوال و دلائل کی کمزوریاں واضح کرتا، جو ابن تیمیہ کی تحریروں کے اس طرح حوالے دیتا گویا وہ اسے از بر ہوں، جو کسی کھوکھلی مصلحت اور سیاسی دور اندیشی کی پرواہ کئے بغیر ابن تیمیہ سے اپنی عقیدت و محبت کا اظہار کرتا، بلکہ ابن تیمیہ کو اپنا شیخ کہتے نہ تھکتا۔

ایک روشن دماغ تھا نہ رہا، ایک ضیا پاش چراغ تھا نہ رہا، آہ! ہندوستان کا وہ عالم محقق وفات پا گیا، جو تقلید سے بالاتر تھا، آج جبکہ تقلید عوام میں نہیں بلکہ خواص میں بھی پھیلی ہوئی ہے، اور بہت سے اقزام اس تقلید پر فخر کنان ہیں، وہ بیشہ علم و تحقیق میں جرات و ہمت کا امام اور عزم و حوصلہ کا بادشاہ تھا، ہر چیز کو اپنی نگاہ سے دیکھنے کا خوگر تھا، اور ہر بات کو اپنی عقل سے سمجھنے کی کوشش کرتا تھا، اس کے علم کی گہرائیوں نے اسے تقلید کی پستی سے نکال کر تحقیق و اجتہاد کے مقام بلند پر فائز کر دیا تھا، راقم سطور اور راقم سطور جیسے سیکڑوں انسان اس کی اس صفت کے شیدائی تھے:

شبلی خراب زرگس چشم خراب اوست

مجھے ڈر ہے کہ کوتاہ ہیں و کوتاہ نظر، دوں ہمت و پست حوصلہ اسے اپنی صف میں لا کر کھڑا کرنے کی کوشش کریں گے، اس پر تقلید و روایت پرستی کی قبائے تنگ ڈالی جائے گی، لیکن یہ کوشش اتنی بھونڈی ہوگی کہ جسے بھی اس کی مجلسوں کا ادنی ذوق ہے وہ اسے ہرگز قبول نہیں کرے گا:

دیتے ہیں بادہ ظرف قدرح خوار دیکھکر

تحقیق و اجتہاد کے اعلیٰ مقام پر فائز رہتے ہوئے ائمہ کرام اور علمائے سلف کا پورا احترام کرتا، ایک بار مجلس میں تواضع کے ساتھ فتح الباری میں ابن حجر پر اپنے تعقبات کا ذکر کیا، تو میں نے عرض کیا کہ اگر ابن حجر کی وہ

ساری غلطیاں املا کر دیتے تو ہمارے پاس کتنی اہم دستاویز مہیا ہو جاتی، فرمایا نہیں، میں یہ نہیں چاہتا کہ لوگ ابن حجر پر تنقید کریں، میں نے ان تعقبات کو اپنی تحریروں میں منتشر کر دیا ہے، جو ساری تحریروں پر پڑھے گا، اسے یہ معلومات حاصل ہو جائیں گی۔

وہ عبادت گزار تھا، تقویٰ اور خشیت الہی سے متصف، اس کی مجلسوں نے حاضرین کے اندر نبی اکرم صلی اللہ علیہ وسلم کی محبت اور سنت کی اہمیت راسخ کر دی تھی، زہد اس کا خاصہ تھا، اس نے اپنے قدموں میں حنائے قناعت لگا رکھی تھی:

دنیا اگر دہند نہ جنم زجائے خویش

من بستہ ام حنائے قناعت پہائے خویش

سنت و حدیث کی امامت کا ذکر آتا تو زبانوں پر سب سے پہلے اسی کا نام آتا، اس کا انتقال ہوا، اور سارے شیوخ حدیث برابر ہو گئے، امام اوزاعی کا قول ہے: إذا مات ابن عون وسفيان الثوري استوى الناس، یہ قول کسی وقت عبد اللہ بن عون اور سفیان ثوری کے لئے سچا تھا تو آج اس کا انطباق اس جانے والے پر ہوتا ہے جس نے آج سارے علماء کو ایک درجہ میں کر دیا:

داغ معجز بیان ہے کیا کہنا

طرز سب سے جدا نکالی ہے

نظر نواز نظاروں میں جی نہیں لگتا

وہ کیا گئے کہ بہاروں میں جی نہیں لگتا

نغمہ کارون کے لئے ناخن مضراب کہاں

سینہ ساز سے اٹھی نہ صدا میرے بعد

ہندوستان میں، حرمین شریفین میں اور انگلینڈ میں ہمیشہ دیکھا ہے کہ جدھر وہ ہوتا اسی طرف ہجوم علماء و طلبہ ہوتا:

سلطان خوبان می رود ہر سو ہجوم عاشقان

چابک سواران یک طرف مسکین گدایاں یک طرف

وہ چلا گیا، اور اس نے کوئی جانشین نہیں چھوڑا، کیونکہ اس کا مقام کسی مسند سی عبارت نہیں تھا کہ اس کے بعد کوئی دوسرا اس مسند پر بیٹھ جاتا، نہ ہی اس کا مقام کسی عہدے اور منصب کا نام تھا کہ اس کے بعد کسی دوسرے کی اس پر تقرری ہوتی، نہ اس نے کوئی سجادہ چھوڑا کہ اس کی جانشینی اختیار کی جاتی، ہر چھوٹے بڑے مدرسہ میں شیخ الحدیث کا عہدہ ہے، لیکن کوئی شیخ یونس نہیں، وشتان ما بین حل و خمر، اس کا مقام علم کی وسعت و گہرائی، عقل و فہم، فکر و تدبر، تحقیق و اجتہاد، صلاح و تقویٰ، اور خشیت و اخلاص سے عبارت تھا، ان ائمہ متقدمین کے مانند تھا جن میں سے ہر ایک کے بارے میں کہا گیا ہے: لم یخلف بعده مثله: اک دھوپ تہی کہ ساتھ گئی آفتاب کے:

کوئی ویسا نظر نہیں آتا

وہ زمین اور وہ آسمان نہ رہا

بدخشان و یمن چھانا، لگائے غوطے دریا میں

نہ لب سا لعل اے آتش نہ دندان سا گہر دیکھا

بِسْمِ اللّٰهِ الرَّحْمٰنِ الرَّحِیْمِ

سفر نامہ ہند (۵)

تھانہ بھون

بقلم: ڈاکٹر محمد اکرم ندوی اسکسفورڈ

حق تو یہ تھا کہ میں حضرت شیخ کے جنازے میں شریک ہوتا، جس میں شرکت کے لئے علماء، مشائخ اور طلبہ ہر طرف سے کھینچے چلے آرہے تھے، اور خلقت کا اس قدر ہجوم تھا کہ سہارنپور میں کسی کے جنازہ میں اتنی بھیر نہیں دیکھی گئی، اور ان مجبین و معتقدین کے جلو میں آپ کو یہاں کے ایک قبرستان میں دفن کر دیا گیا، سنت نبوی کے اس عاشق کی تدفین کہیں ہو ان شاء اللہ حشر اس کا ساکنان مدینۃ النبی صلی اللہ علیہ وسلم وائمہ و اعلام حدیث کے ساتھ ہی ہوگا:

اس درجہ ہے نسبت ترے کوچہ کی زمین سے

ہوں دفن کہیں بھی اٹھوں گا وہیں سے

صد افسوس کہ جسے تقدیر نے وفات کے وقت اس کے مقرر پہ پہنچا دیا تھا جنازہ میں شرکت سے محروم رہا، عذر لنگ یہ کہ مجھے آج شام کی فلائٹ سے دلی سے حیدرآباد کے لئے روانہ ہونا تھا، راستہ میں مولانا نور الحسن راشد کاندھلوی مدظلہ سے کاندھلہ میں ملاقات طے تھی، لوگوں نے مشورہ دیا کہ ہم سہارنپور سے جلد ہی نکل جائیں، ورنہ بھیر زیادہ ہو جانے کے بعد نکلنا مشکل ہوگا، یہ مشورہ مناسب معلوم ہوا، ہم نے اس اسپتال کا رخ کیا جہاں حضرت شیخ کا انتقال ہوا تھا، اندر جانے پر معلوم ہوا کہ جسد مبارک وہاں سے مدرسہ جا چکا ہے، ہم نے حضرت شیخ کے لئے دعا کی اور وہاں سے نکل پڑے:

ہجرت و طیف خیالہا لم یہجر

چلا اکبر آباد سے جس گھڑی

در وبام پر چشم حسرت پڑی

وکیف مقامی بالمدينة بعد ما

قضی وطرا منها جمیل بن معمر

ہم نکل پڑے اور تصور میں ہے وہ مظاہر العلوم جس میں شیخ یونس نہیں، وہ سہارنپور جس میں اس کا مکین نہیں:

غزالاں تم تو واقف ہو کہو مجنون کے مرنے کی

دوانہ مر گیا آخر کو ویرانہ پہ کیا گزری

مولانا ناظم ندوی کو فون کیا، معلوم ہوا کہ حضرت شیخ کے جنازہ کے لئے مظاہر العلوم پہنچ رہے ہیں، مولانا نور الحسن صاحب سے بات کی تو فرمایا کہ وہ بھی کاندھلہ سے نکل رہے ہیں اس لئے راستہ میں تھانہ بھون میں ملاقات کر لی جائے، ہم نے عزیزی صاحب سے درخواست کی کہ وہ سہارنپور میں رک جائیں، اور جنازہ میں شرکت کریں، اور ہم ان کے مدرسہ کے استاد و ذمہ دار قاری ندیم صاحب کی سربراہی میں سہارنپور سے روانہ ہوئے، قاری صاحب نے ہمارا بہت خیال رکھا، اور ایک اچھے رفیق سفر ہونے کا ثبوت دیا۔

ہماری کار تھانہ بھون کی طرف چل رہی تھی، اور اس دوران شیخ کے متعلق کثرت سے پیغامات موصول ہوتے رہے، آپ کی وفات کی وجہ سے علم حدیث کی دنیا میں ایک بالچل مچی ہوئی تھی، راستہ میں میری بیٹی سمیہ اور اس کے شوہر ابو الفرحان کا فون آیا، وہ اس سانحہ کی مزید تفصیلات معلوم کرنا چاہتے تھے، انگلینڈ کے ہمارے قدیم کرمفرما جناب سلیمان قاضی صاحب کا بھی فون موصول ہوا، اور اس حادثہ فاجعہ پر غم کا اظہار کر رہے تھے، تھوڑی دیر میں مولانا قاسم نانوتوی رحمۃ اللہ علیہ کے قصبہ نانوتہ سے ہمارا گزر ہوا، اور راستہ میں دوسرے تاریخی مقام سے ہوتے ہوئے گیارہ بجے کے قریب تھانہ بھون پہنچے، ابھی مولانا نور الحسن صاحب کے پہنچنے میں تاخیر تھی، انگلینڈ کے ساتھیوں کی خواہش ہوئی کہ مولانا تھانوی رحمۃ اللہ علیہ کے مدفن اور خانقاہ امدادیہ کی زیارت کر لیں۔

جس جا کہ خس و خار کے اب ڈھیر لگے ہیں

وہاں ہم نے انہی آنکھوں سے دیکھی ہیں بہاریں

ہم مولانا تھانوی رحمۃ اللہ علیہ کے مزار پر حاضر ہوئے، مزار قصبہ کے کنارے ایک احاطہ کے اندر واقع ہے، یہاں ایک مسجد کی بھی تعمیر ہوگئی ہے، یہ مسجد وہاں پہلے نہیں تھی، ہم نے قبر پر فاتحہ پڑھ کر دعا کی، اور میں ماضی کے ایک تصور لذیذ میں کھو گیا:

میں سن رہا ہوں اسے جو سنائی دیتا نہیں

میں دیکھتا ہوں اسے جو دکھائی دیتا نہیں

میرے ذہن میں وہ دور تازہ ہو گیا جب مولانا تھانوی کی کوششوں سے تقریباً نصف صدی تک تھانہ بھون علماء و صالحین کا قبلہ بنا ہوا تھا، اور یہاں سے اصلاح اور تعلیم و تربیت کا وہ عظیم الشان کام ہوا جس کی نظیر دور دور تک نہیں:

جس کی سانسوں سے مہکتے تھے در و بام ترے

اے مکان بول کہاں اب وہ مکین رہتا ہے

مولانا تھانوی کے آخری اور صالح و مصلح خلیفہ حضرت مولانا ابرار الحق صاحب رحمۃ اللہ علیہ سے ندوہ میں، ہردوئی، الہ آباد، حرمین شریفین اور انگلینڈ میں بار بار اور تفصیلی ملاقات رہی ہے، آپ کے مواعظ اور مجالس سے استفادہ بھی کیا ہے، البتہ اجازت لینے کی نوبت نہیں آئی، اور شاید اس کی وجہ یہ تھی کہ مولانا ابرار الحق صاحب کو حضرت تھانوی کی اجازت عامہ حاصل نہیں، انہیں صرف طریقت و تصوف میں خلافت ہے، البتہ مجھے مولانا عبید اللہ امرتسری مہتمم جامعہ اشرفیہ لاہور رحمۃ اللہ علیہ سے اجازت حاصل کرنے کا شرف ہے، وہ شاید مولانا تھانوی کے آخری شاگرد اور مجاز تھے، اب مولانا تھانوی سے روایت کرنے والا کوئی باقی نہیں۔

اس کی بعد ہم خانقاہ امدادیہ پنچے، ایک چھوٹا سا سادہ اور پرسکون زاویہ، جسے درویش خدا مست حاجی امداد اللہ مہاجر مکی رحمۃ اللہ علیہ کی نگاہ نے بزم رشک جنان بنا دیا:

نہ بادہ ہے نہ صراحی ہے نہ دور پہانہ

فقط نگاہ سے رنگین ہے بزم جانانہ

اللہ تعالیٰ نے ایسی برکت عطا کی کہ آپ کی وجہ سے سلسلہ چشتیہ صابریہ میں ایک نئی جان پڑ گئی، اور چشتیہ نظامیہ پر اسے وہ برتری حاصل ہوئی جو آج تک قائم ہے:

غنجوں میں اہتراز ہے پرواز حسن کی

سینچا تھا کس نے باغ کو بلبل کے خون سے

رات کی تاریکیوں میں یہاں خالق ارض و سما کی وہ حمد و ثنا ہوتی، یہاں اس جوش و خروش کے ساتھ ذکر الہی ہوتا کہ پوری کائنات اس سے ہم آہنگ ہوتی، اور فرشتے اس بقعہ نور کو اپنے وجود سے سجادیتے، اس کی دن کی مجلسیں اصلاح باطن و تحسین اخلاق کا کام کرتیں، اور رات کی محفلین زمین کے اس ٹکڑے کو ارم نظیر بنا دیتیں، اور ملأ اعلیٰ میں اس کے چرچے ہوتے، غرض یہ زاویہ نفوس قدسیہ اور دلہائے شکستہ کا مرکز بن گیا:

در کوئے ماشکتہ دلی می خزند و بس

بازار خود فروشی ازاں سوئے دیگر ست

اس خانقاہ امدادیہ نے ہندوستان کی قسمت دگرگون کر دی، یہیں علمائے کبار حاجی صاحب سے بیعت ہوئے، اور بہت جلد آپ کے خلفاء و منتسبین ہندوستان کے اطراف میں پھیل گئے، مکہ مکرمہ ہجرت کرنے کے بعد آپ کے سلسلہ کو مزید وسعت حاصل ہوئی، ہندوستان میں آپ کے جانشین برحق مولانا قاسم نانوتوی اور مولانا گنگوہی رحمۃ اللہ علیہما تھے، ان دونوں کے بعد تھانہ بھون کی دکان معرفت ایک بار پھر زندہ، تابندہ و متحرک ہو گئی:

دریں میدان پر نیرنگ حیران ست دانائی

کہ یک ہنگامہ آرائے و صد کشور تماشائی

مولانا تھانوی کے پاس جہاں ایک طرف دیوبند اور مظاہر العلوم کے علماء حاضر ہوتے وہیں ندوہ سے سید الطائفہ علامہ سید سلیمان ندوی، مولانا عبد الباری ندوی، اور مولانا مسعود علی ندوی بھی اپنی پیاس بجھانے پہنچ گئے:

ہم ہوئے، تم ہوئے کہ میر ہوئے

اس کی زلفوں کے سب اسیر ہوئے

پیار کرنے کا جو خوباں ہم پہ رکھتے ہیں گناہ

ان سے بھی تو پوچھئے تم اتنے پیارے کیوں ہوئے

مولانا تھانوی کے انتقال پر سید صاحب نے اپنے پر درد و عالمانہ مضمون کی ابتدا ان زرین لفظوں سے کی: ”محفل دوشین کا وہ چراغ سحر جو کئی سال ضعف و مرض کے جھونکوں سے بجھ بجھ کر سنبھل جاتا تھا، بالآخر ... ہمیشہ کے لئے بجھ گیا ... یعنی حکیم امت، مجدد طریقت، شیخ اکل مولانا اشرف علی تھانوی نے ... اس دار فانی کو الوداع کہا ... جس کی ذات میں حضرات چشت اور حضرت مجدد الف ثانی اور حضرت سید احمد بریلوی کی نسبتیں یکجا تھیں، جس کا سینہ چشتی ذوق و عشق اور مجددی سکون و محبت کا مجمع البحرین تھا، جس کی زبان شریعت و طریقت کی وحدت کی ترجمان تھی، جس کے قلم نے فقہ اور تصوف کو ایک مدت کی ہنگامہ آرائی کے بعد باہم آغوش کر دیا تھا“۔

مولانا عبد الماجد دریابادی نے حکیم الامت لکھ کر مولانا تھانوی کی ان خوبیوں کو بے نقاب کیا جو اب تک پردہ خمول میں پڑی ہوئی تھیں، اس کتاب کا کئی بار مطالعہ کیا، اور مولانا تھانوی کی زندگی کے نئے انسانی، معلمانہ و مربیانہ حکیمانہ پہلوؤں سے واقفیت ہوئی، مولانا کتاب کے دیباچہ طبع اول میں لکھتے ہیں: ”حکیم الامت مولانا اشرف علی تھانوی بزرگ کس مرتبہ اور ولی اللہ کس پایہ کے تھے اس کا حال تو وہی بتا سکتا ہے جو خود بھی بزرگ، عارف اور ولی اللہ ہو ... اس لئے اگر کسی صاحب نے کتاب کو اس شوق میں کھولا ہے کہ اس میں حضرت کے مرتبہ معرفت و ولایت کی تفصیل درج ہوگی یا ان صفحات میں حضرت کے مناقب عرفانی و مدارج روحانی کا بیان ہوگا تو خیر اسی میں ہے کہ آگے وہ ورق گردانی کی زحمت گوارا نہ فرمائیں، اور کتاب کو بے پڑھے بند کی بند رہنے دیں ... ”حضرت شیخ“ کے کمالات و فضائل اپنی جگہ پر، بہر حال اشرف علی تھانوی نامی ایک انسان بھی تو اسی صدی میں ہوئے ہیں، ان کی عمر کے آخری ۱۵-۱۶ سال کے زمانے میں اس نامہ سیاہ کو ان سے نیاز اور اپنی بساط کی حد تک گہرا نیاز حاصل رہا ہے، اور اس نے اپنے تجربے اور سابقے میں انہیں ایک بہترین انسان پایا، بس ان کی اسی انسانی زندگی کا ہلکا سا عکس ان نقوش و تاثرات کے اندر بند کرنے کی کوشش الٹی سیدھی آپ کو یہاں ملے گی“۔

جس ماحول میں میں نے آنکھیں کھولیں اس میں ہر طرف مولانا تھانوی کا چرچا تھا، کوئی گھر بمشکل ایسا ہوگا جس میں بہشتی زیور نہ ہو، یہ کتاب بار بار پڑھی اور پڑھکر گھر والوں اور محلہ والوں کو سنائی، چونکہ ذہن کسی اور نقش سے خالی تھا یہ کتاب نقش اولیں بن گئی، جب نو سال کی عمر میں مدرسہ ضیاء العلوم مانی کلان جو پور میں فارسی پڑھنی شروع کی اس وقت مولانا تھانوی کی کتاب تعلیم الدین ہمارے نصاب میں تھی، دارالعلوم ندوۃ العلماء میں مولانا تھانوی کی دوسری کتابوں کے پڑھے کا موقع ملا، ندوہ کی طالب علمی کا شاید آخری سال تھا کہ میں نے اور برادر مکرم آفتاب عالم ندوی نے رائی بریلی جا کر فجر کی نماز کے بعد نکیہ کی مسجد میں حضرت مولانا علی میاں رحمۃ اللہ علیہ سے بیعت کی، سلوک و طریقت میں تو کوئی پیش رفت نہیں کی، لیکن حضرت مولانا رحمۃ اللہ علیہ کے مشورہ سے اسی زمانہ میں امام غزالی کی کیمیائی سعادت اور مولانا تھانوی کی تربیت السالک پڑھی، کیمیائی سعادت زیادہ پسند نہیں آئی، لیکن تربیت السالک نے مولانا تھانوی کی حکیمانہ و مربیانہ مہارت کے نقوش ذہنوں میں مرتسم کر دیئے، اور آج بھی یہ کتاب میرے مطالعہ میں رہتی ہے، شدت تاثیر میں شاید دنیا کی چند کتابوں میں اس کا شمار ہو۔

مولانا تھانوی کا تذکرہ ہو تو پھر خواجہ عزیز الحسن مجذوب کا ذکر لازمی ہے، خواجہ صاحب نے تین جلدوں میں اشرف السوانح کے نام سے مولانا تھانوی کی سوانح لکھی، یہ کتاب کئی بار پڑھی، خواجہ صاحب مولانا تھانوی کے مرید عاشق تھے، فرماتے ہیں:

پڑ گئی تھی ان پہ بھولے سے نظر

بات اتنی سی؟ قیامت ہو گئی

در پردہ کوئی پردہ نشین دیکھ لیا ہے

اب حور بھی آجائے تو ڈالیں نہ نظر ہم

خواجہ صاحب بڑے پائے کے شاعر تھے، جو رتبہ امیر خسرو کو حضرت نظام الدین اولیاء کے دربار میں حاصل تھا، وہی مقام خواجہ صاحب کا مولانا تھانوی کے یہاں تھا، کتنے خوبصورت ہیں ان کے یہ اشعار:

کوئی مزا مزا نہیں کوئی خوشی خوشی نہیں

تیرے بغیر زندگی موت ہے زندگی نہیں
میکشوا یہ تو میکشی رندی ہے میکشی نہیں
آنکھوں سے تم نے پی نہیں آنکھوں کی تم نے پی نہیں
بیٹھا ہوں میں جھکائے سر نیچی کئے ہوئے نظر
بزم میں سب سہی مگر وہ جو نہیں کوئی نہیں

اور خواجہ صاحب کا یہ شعر تو غضب کا ہے:

ہر تمنا دل سے رخصت ہوگئی

اب تو آجا اب تو خلوت ہوگئی

جب بھی مولانا تھانوی اسے پڑھتے تو کئی بار پڑھتے، اور فرماتے کہ اگر میرے پاس ایک لاکھ روپیہ ہوتا تو خواجہ صاحب کو اس شعر کی نذر میں پیش کرتا۔